

موجودہ حالات کا ذمہ دار کون۔۔۔؟

تحریر: سہیل احمد لون

چند ماہ قبل برطانوی اخبار میں ایک عدالتی فیصلے کی تفصیل شائع ہوئی۔ جس کی رپورٹ کے مطابق ایک برطانوی شخص کو عدالت میں پیش کیا گیا جو ایک مقامی کونسل کا ملازم تھا۔ کونسل کی گاڑی کے ساتھ جا کر مکانوں اور فیکٹریوں کے باہر کوڑے دانوں کو خالی کرنا اس کی ذمہ داری تھی۔ ایک دن وہ کسی سال انڈسٹری (چھوٹی فیکٹری) سے کوڑا کرکٹ اٹھانے گیا تو اس نے دیکھا کہ کوڑے دانوں میں پڑا ہوا کچرا حکومت کے بتائے ہوئے طریقے کے مطابق نہ تھا۔ کوڑے کے ڈبوں کا مخصوص رنگ کا مطلب اس میں صرف مذکورہ کچرا ہی پھینکنا ہوتا ہے مگر فیکٹری والوں نے اس میں احتیاط نہ برتی اور تمام کوڑے دانوں میں مکس کچرا پھینک دیا۔ اس پر کونسل کے ملازم نے کوڑے کے ڈبوں کو خالی نہ کیا بلکہ ان کوڑے دانوں پر ایک نوٹس چسپاں کر کے چلا گیا جس پر تحریر تھا ”کوڑے کو گورنمنٹ کے بنائے اصول کے مطابق نہیں جمع کیا گیا لہذا اسے نہیں اٹھایا جائے گا“ اس نے اپنے مقدمے کو مضبوط بنانے کیلئے کچرے کے ڈبوں کی تصاویر بھی لے لیں۔ اس کے جانے کے بعد جب فیکٹری کے مالکان نے کوڑے دانوں پر چسپاں نوٹس پڑھا تو انہوں نے کونسل کے ملازم کی شکایت کر دی اور معاملہ عدالت تک پہنچ گیا۔ جج نے کونسل کے ملازم کا جب سابقہ ریکارڈ دیکھا تو اس کو پتہ چلا کہ کونسل میں ملازمت سے قبل یہ برٹش آرمی میں سروس کر چکا تھا اور عراق و افغانستان کی جنگوں میں حصہ بھی لے چکا تھا۔ جج صاحب نے اس کو کہا کہ کوڑے کے ڈبے خالی کرنا تمہاری ڈیوٹی تھی اور اگر ڈبوں میں قوانین کے مطابق کوڑا نہیں پھینکا گیا تھا تو تمہارا کام تھا کہ اس کی شکایت اپنی کونسل کو دیتے۔ مگر تم نے اپنا قانون بنا کر خود ہی فیصلہ کر ڈالا چونکہ برطانوی شہری کے حقوق کا خیال نہیں رکھا گیا۔ کچرا وہیں چھوڑ جانا تحفظ صحت کے اصولوں کے منافی تھا۔ لہذا ملازم کو نوکری سے نکالنے کا حکم جاری کیا گیا اور ساتھ اس کو جرمانہ بھی کیا گیا۔ شاید افغانستان اور عراق میں ”نیو گردی“ کر کے وہ یہ بھول گیا تھا کہ اب وہ برطانیہ واپس آ چکا ہے، جہاں انسان بستے ہیں۔ اسی طرح سی آئی اے کے ایجنٹ رائیمنڈ ڈیوس کو امریکہ میں ایک امریکی شہری سے الجھنے کی بنا پر قانون بنانے والے اداروں کے سامنے پیش ہونا پڑا۔ جس کو شاید پاکستان میں رہ کر ”امریکن گردی“ کی عادت پڑ گئی تھی۔ عجیب بات ہے کہ دنیا میں انسانی حقوق کا پرچار کرنے والے جب ہمارے خطے میں ہوتے ہیں تو ان کو سب خون معاف ہوتے ہیں اور یہی لوگ جب اپنے ممالک میں کوئی معمولی نوعیت کا جرم بھی کریں تو ان کو انسانی حقوق کو پامال کرنے کی سزا دی جاتی ہے۔ پاکستانی کرکٹرز کو برطانوی عدالت نے جس جرم کی سزا دی اس کی تاریخ میں مثال نہیں ملتی۔ آج تک کسی کھلاڑی کو جوئے یا سٹے بازی میں ملوث پائے جانے کی وجہ سے پابند سلاسل نہیں کیا گیا۔ عدالتی کارروائی اور فیصلہ دیکھ کر یہ لگتا ہے کہ کھلاڑیوں کا جوئے یا سٹے بازی میں ملوث پائے جانے سے بڑا یہ جرم تھا کہ وہ پاکستانی تھے۔ ورنہ کرکٹ میں جوئے کا ہیڈ آفس تو بھارت میں ہے۔ جہاں کئی کھلاڑی اس گھناؤنے جرم میں مرتکب پائے گئے ہیں۔ مگر اتنی سخت سزا کسی کو نہیں ہوئی۔ کتنی عجیب بات ہے کہ انسانیت کا پرچار کرنے والے، انسانی حقوق کے علمبردار ہونے کا

دعویٰ کرنے والے اپنے ملک میں تو قانون اور انصاف کی بالادستی قائم رکھنا چاہتے ہیں۔ اس کے لیے چاہے ان کو غیر ملکی کھلاڑیوں کو عبرت کا نشان ہی کیوں نہ بنانا پڑے۔ رائمنڈ ڈیویس ہو یا کوئی کونسل کا ملازم (سابقہ برٹش فوجی) اگر وہ پاکستان، عراق یا افغانستان میں انسانیت کی دھجیاں بکھیریں یا انسانی اعضاء کے ٹوٹھڑے فضاء میں بکھیرتے رہیں..... ان کو کھلی چھٹی دے دی جاتی ہے بلکہ ان کو ایسا کرنے کا لائسنس دیا جاتا ہے۔ وہی لوگ جب ان کے اپنے ملک میں کوئی معمولی نوعیت کا جرم بھی کرتے ہیں تو قانون کی غیرت جاگ جاتی ہے۔ ان کو انصاف کے کٹہرے میں لایا جاتا ہے، جرمانے اور سزائیں دی جاتی ہیں۔ ان کرائے کے غنڈوں کو اپنے ممالک میں کسی قسم کا کوئی استثناء نہیں دیا جاتا۔ اس سے صاف ظاہر ہوتا ہے کہ انسانی حقوق کے تحفظ کے قوانین جگہ، ماحول اور فرد کی بنیادی اور ریاستی اہمیت دیکھ کر لاگو کیے جاتے ہیں۔ بھلا ہم بیرونی قوتوں سے حق اور انصاف کی کیسے امید کر سکتے ہیں.....؟ جب ہمارا اپنا نظام ہی تباہی کی ساری حدود پار کر چکا ہے۔ یہ ایک فطری عمل ہے اگر کسی ملک میں ظالم حکمران رعایا کے حقوق سلب کریں گے تو بیرونی طاقتیں ان حکمرانوں کو رعایا سمیت اپنی وحشت کے لیے تختہء مشق بنا لیتے ہیں۔ دراصل ہمارے ساتھ آج تک جو کچھ ہوتا رہا ہے، جو کچھ ہو رہا ہے..... اور جو کچھ ہونے جا رہا ہے اس میں "قصور وار" کرنے والا نہیں بلکہ "کروانے والا" ہے۔ یہ وہ ملک دشمن عناصر ہیں جو "مادیت پرستی" میں بے غیرتی کے اتھاہ گہرائیوں میں غرق ہونے سے بھی نہیں گھبراتے۔ بگرام جیل میں کچھ پاکستانیوں کے قید ہونے کی تصدیق ہوئی ہے۔ ان کو قید میں ڈالنے والے امریکیوں کا قصور ہے یا ان ضمیر فروشوں کا جنہوں نے اپنے ملک سے ان کو پکڑ کر امریکیوں کے حوالے کیا.....! ہو سکتا ہے وہ کسی ممنوعہ فعل میں ملوث ہی ہوں مگر اس کی سزا پاکستان میں کیوں نہ دی گئی؟ سلالہ چیک پوسٹ پر پاک فوج پر حملہ کر کے ان کو دہشت گردی کے خلاف جنگ میں فرنٹ لائن اتحادی بننے کا انعام دیا جاتا ہے۔ اس میں قصور نیٹو فورس کا ہے یا ان کا جنہوں نے ان ساپوں کو آستین میں جگہ دی؟ ڈرون حملوں کے خلاف قرارداد منظور کرنے کا ٹوپی ڈرامہ رچایا گیا۔ اب حقیقت کھل کر سامنے آ چکی ہے کہ ڈرون حملہ کرنے والوں کا قصور ہے یا ان غداروں کا جنہوں نے محض اقتدار کی ہوس کو پورا کرنے کے لیے نہ صرف اس کی اجازت دی بلکہ اس مقصد کو پورا کرنے کے لیے اپنے ایریس بھی عنایت کیے۔ تقریباً 2 دہائیوں سے دہشت گردی نے وطن عزیز کی فضاء ایسی آلودہ کی ہوئی ہے کہ بارودی گھٹائیں چھٹنے کا نام ہی نہیں لے رہیں۔ کیا قصور صرف دہشت گردی کرنے والوں کا ہی ہے یا ان کا بھی جو ایسے حالات پیدا کرنے کے موجد ہیں ان کا بھی؟ یہ ایک کڑوا سچ ہے کہ کوئی خارجی قوت ہماری زبوں حالی کی ذمہ دار نہیں بلکہ اس کے ذمہ دار ہم خود ہیں۔ اسٹیل ملز آف پاکستان کو امریکیوں نے ہڑپ نہیں کیا اس کو ڈکارنے والے ہم میں ہی موجود ہیں۔ دنیا کی بہترین ایرلائنرز میں شمار ہونے والی پی آئی اے کے جہازوں کو نیٹو فورسز کے فائٹر ایر کرافٹس نے ننگڑا لولا نہیں کیا۔ اس ادارے کو تباہ کرنے والے آج بھی اشرافیہ میں اہم مقام رکھتے ہیں۔ ریلوے کی حالت زار پر تو انگریز بھی خون کے آنسو بہا رہا ہوگا۔ جس ادارے کو اس نے اتنے ارمانوں اور محنت سے مشترکہ ہندوستان میں متعارف کروایا اس کو تباہی کی دلدل میں دھکیلنا اس کی سازش نہیں ہو سکتی۔ اس کا ستیاناس کرنے والے بھی ہم خود ہیں۔ ایکشن لڑنے کے لیے "ڈگری" کی شرط رکھی گئی۔ پھر کسی کو جعلی ڈگری کی وجہ سے وزارت چھوڑنی پڑی تو وہی "جعلی ڈگری ہو لڈر" ڈگری کی شق ختم ہونے کے بعد دوبارہ ایکشن میں حصہ لیتا ہے اور کامیاب بھی ہو جاتا ہے۔ اس میں کامیاب ہونے والے کا کمال

ہے یا اس کو کامیاب کروانے والوں کا قصور.....؟ کچھ عرصہ قبل اسرائیل نے اپنا ایک صحافی آزاد کروانے کی خاطر درجنوں فلسطینیوں کو آزاد کرنی کی کڑوی گولی نکل لی۔ ایران کے شہروں کے تمام چوک ان کے لیڈروں کی تصاویر سے سجائے گئے ہیں جو عوام میں ان کی مقبولیت کا منہ بولتا ثبوت ہے۔ یہ عوامی طاقت ہی ہے جو ان کے لیڈروں کو ایسی طاقت نہ ہونے کے باوجود بیرونی طاقتوں سے آنکھوں میں آنکھیں ڈال کر بات کرنے کا حوصلہ دیتی ہے۔ ان کی سمندری حدود میں کوئی میرین خلاف ورزی کرے یا کوئی ڈرون ان کی فضائی حدود پار کرنے کی جسارت کرے تو اس کو قابو میں کر کے اپنے ملک سے وفاداری کا ثبوت دیتے ہیں۔ ایسا کرنے کے لیے لیڈر کو عوامی ہونا پڑتا ہے۔ جس ملک میں لیڈر اپنی عوام کو ان کے بنیادی حقوق سے محروم رکھیں تو یہ کیسے توقع کی جاسکتی ہے کہ دنیا میں اس ملک اور اس میں بسنے والوں کی عزت افزائی ہو۔ ارشاد باری تعالیٰ ہے جیسی قوم ہو میں ان پر ویسے ہی حکمران مسلط کر دیتا ہوں۔ ان حکمرانوں کو اپنے حقوق سلب کرنے کے لیے کندھوں پر بیٹھا کر اقتدار کے ایوانوں تک ہم خود لاتے ہیں۔ ہمارے سیاسی شعور کی حالت یہ ہے کہ ہم چار سالوں تک جس کو برا بھلا کہتے ہیں پانچویں سال الیکشن میں اسی کی انتخابی مہم کا حصہ ہوتے ہیں۔ لوٹے ہمیشہ سیاست دان بنتے ہیں لیکن اگر پاکستان کی سیاسی جماعتوں کے ورکرز یہ طے کر لیں کہ وہ صرف اسی کی انتخابی مہم کا حصہ بنیں گے جس نے پاکستان کو خدمات فراہم کی ہیں تو ہمارا ہر مسئلہ حل ہو سکتا ہے لیکن پیسے ہوئے طبقات کے پاس لے دے کراک انا ہی ہوتی ہے جس پر وہ کبھی سودا بازی نہیں کرتے اور جس پارٹی کا حصہ بن جائیں ہمیشہ اسی کے ہو کر رہ جاتے ہیں۔ اور پیسے ہوئے طبقات کی یہ انا بھی بالا دست طبقات کے اقتدار کو طوالت بخشنے میں اہم کردار ادا کرتی ہے۔ کاش پاکستان میں تعلیم کو ہر خاص و عام کیلئے عام اور لازمی کر دیا جائے تو شاید پاکستان کی تقدیر بھی کسی دن بدل جائے ورنہ ہم ہمیشہ ایک سوال کے بلبے تلے ہی دبے رہیں گے کہ پاکستان کو ان حالات تک پہنچانے والے پاکستان کے بالا دست طبقات ہیں یا وہ لوگ جو ان کو ہر انتخاب میں گنگا آشناں کروا کر اسمبلیوں میں بھیج دیتے ہیں۔ کیا یہ بات درست نہیں کہ اگر ہم خود ٹھیک ہوں تو ایسے حکمران ہم پر مسلط نہیں ہو سکتے۔ تو پھر سوچنے والی بات تو یہ ہے کہ اصل "قصور وار کون" حکمران یا عوام.....؟؟؟

روزنامہ "دن" لاہور 20 دسمبر 2011ء

دی نیشن لندن 5 جنوری 2012ء

تحریر: سہیل احمد لون

سرپٹن۔ سرے

sohailoun@gmail.com